

# Tutu uni ña tãa racha'nu Xuva

---

Xuva kàtitu'un ra ña iin ra va'a kùu ma ra nàni Gayu

<sup>1</sup>Yu'u iin ra kuxini ndian chìnuni, tàchì tutu i'ya nuun, yo'o ra nàni Gayu, ra merui ña ndicha kuii kùunì nde'i.

<sup>2</sup>Yo'o yani, kà'in chi'in Ndioo kuendaun, ikan na koo va'un takua kùuni ma Racha'nu Ndioo ña koun, vati tüvi kùunì nuva ta'un ja'a ma kue'e ndia. Yakan va na koo va'un chi'in ndisaa ma tiñu va'a ña jà'un. <sup>3</sup>Nduva'a kuii chìsiì ora kichi kàtitu'un ma ndra yani yo nui ña ìyo ma tundeeni Ndioo chi'un, ti endeeni kuà'un ma iti' ndaa. <sup>4</sup>Ta cha'a' yakan kùu yi ña nduva'a kuii chìsiì, vati cha chitói cha'a' ma ndian kùu se'i, vati endee kuà'an na ma iti' ndaa takua kùuni ma Racha'nu Ndioo ña na ja'a na.

<sup>5</sup>Yo'o yani, ya'a va'a ja'un ña tìndeun ma ndian kùu ta'an yo ña chìnuni kichi inga ñuu ora chàa ndra chànde'e ndra ñuun ma nuu ìyo ve'un vaji töve nàkotoun ndra. <sup>6</sup>Ta ndiakan kùu na ña chã'a na kuenda nuu ma ndian chìnuni tu'un Cristu ña ya'a ga kùuniun nde'un na. Ta vitin chikain iin ñamani nuun ña na tìndeun na chi'in ndisaa ma ña chiniñu'u na, ti takan va'a kùuni ma Racha'nu Ndioo. Ta takan ja'un, ikan na ku'un va'a na ma iti' nuu. <sup>7</sup>Vati cha'a' ña tiñu'u na ma Racha'nu kùu yi ña chàkunuu na, ta töve jà'a na ña ki'in na ña soko ma ndian töve chìnuni. <sup>8</sup>Yakan va ìyo yi ña nanduku yo naja tindee yo na, ikan na ndo'iin yo chi'in na, ti indukuni jàtiñu yo kuenda ma tu'un ndaa.

<sup>9</sup>Yu'u tãi iin tutu ta tãchì yi nuu ma ñivi chinuni ikan, va ma ra nàni Diótrete ti na tüvi kùuni ra jachi'in ra ma ña kà'an yi, vati maa ra kùu ma ra chàta'ani ka'nda tiñu. <sup>10</sup>Yakan va ora ni chai ma ndakan, tajan ni katitu'in nuu ndo cha'a'

ma kuati jà'a ra, vati cha chīnitu'in ña kà'an ra tu'un vata chata ndi, ta yakan ti na yūvi ña va'a kùu yi. Vati na tūvi ndaki'in maani ra ma ndian kùu ta'an yo ndian vāchi inga ñuu vaji ndian jātīñu kuenda Ndioo kùu na. Ta nda ma inga ndian chīnuni ña ìyo chi'in ra juuni na tūvi chà'a ra ña na ndaki'in maani na na ndia. Va tu jà'a na yi tajan rakan ti tavani'i ra na ma tichi veñu'u ta tūva cha'a' ra ña ki'vi ndiko na.

<sup>11</sup>Yakan va yo'o yani koto jà'un takua jà'a ma ñivi ikan, va'aga na ja'un ma ña va'a. Vati ma ndian jà'a ma ña va'a, ndiakan kùu ma ñivi Ndioo, va ma ndian tūvi jà'a ma ña va'a, kùuni yi ka'an yi ti na tūvi nākoto na ma Racha'nu Ndioo.

<sup>12</sup>Ndisaa ñivi cha chà'a na kuenda ña iin ra va'a ndicha kùu ma ra nāni Demetriu, ta ndicha ña takan kùu yi. Yakan va ndava nda ndyu'u kà'an ndi ña iin ra va'a kùu ra ta chītoun ti ña ndaa kùu ma ña kà'an ndi.

#### **Xuva kà'an ra ma tu'un nuu ndi'inia**

<sup>13</sup>Ìyo kua'a' ga ma tu'un kùuni ña kotoun va tūvi kùuni tai yi nuu tutu. <sup>14</sup>Vati yu'u chàninī ña va'a ga ña ku'un mai kunde'i ñun ma nuu ìyoun numini tuva kuyati, ta ikan natu'un ta'an yo yi.

<sup>15</sup>Yakan va na koo viiun chi'in Ndioo, ta ma ndian meru yo tāchi na iin saludu nuun. Ta juuni na katitu'un ma saludu i'ya nuu ta'ii'iin ndian ñivi kùu meru yo ndian ìyo ndakan ndia.